

गाउँसभा अध्यक्ष ज्यू, सभा सदस्य ज्यूहरु,

नेपालको संविधानको धारा २३० बमोजिम त्रिवेणी गाउँपालिकाको उपाध्यक्ष तथा बजेट तथा कार्यक्रम तर्जुमा समितिको संयोजकको हैसियतले आर्थिक वर्ष २०८२/८३ को बजेट प्रस्तुत गर्न यस सम्मानित सभामा उपस्थित भएको छु।

संघीय लोकतान्त्रिक गणतन्त्र स्थापनाको लागि भएका आन्दोलन तथा शासन प्रणालीको परिवर्तनका खातिर भएका विभिन्न आन्दोलनमा आफ्नो अमूल्य जीवन उत्सर्ग गर्नुहुने सम्पूर्ण ज्ञात अज्ञात सहिदप्रति भावपूर्ण श्रद्धाञ्जली अर्पण गर्दछु। साथै सहिद परिवार, विभिन्न आन्दोलनका घाइते, अपाङ्ग तथा बेपत्ता नागरिकप्रति उच्च सम्मान प्रकट गर्दछु।

बजेट तर्जुमा गर्दा नेपाल सरकारको सोही योजना, कर्णाली प्रदेशको प्रथम पञ्चवर्षिय योजना तथा त्रिवेणी गाउँपालिकाको प्रथम पञ्चवर्षिय योजनाबाट प्राप्त उपलब्धी र अनुभव, नेपाल सरकारको सोही योजना र कर्णाली प्रदेश सरकारको दोस्रो पञ्चवर्षिय योजनाको रणनीतिक सोच, नेपाल सरकारको दिगो विकास लक्ष्य, समृद्ध नेपाल सुखी नेपालीको दीर्घकालीन सोच तथा विनियोजन विधेयक, २०८२ का सिद्धान्त, उद्देश्य, प्राथमिकता र प्रमुख नीतिहरु माथि गाउँसभा सदस्यहरुबाट प्राप्त सुझाव एवं त्रिवेणी गाउँपालिकाको वार्षिक नीति तथा कार्यक्रमलाई प्रमुख आधारको रुपमा लिएको छु।

सभाध्यक्ष महोदय,

१. "सफा, हराभरा, सुन्दर शान्त त्रिवेणी गाउँपालिका, सुशासन सहभागिता दिगो विकास समृद्धी र समतामुलक समाज निर्माणमा हाम्रो प्रतिवद्धता" भन्ने मूल ध्येयका साथ आर्थिक समृद्धि, सामाजिक न्याय, गरिबी निवारण, रोजगारी सृजना र उद्यमशीलता विकास गरी "समृद्ध त्रिवेणी गाउँपालिका, सुखी र सक्षम त्रिवेणी बासी" दीर्घकालीन सोच कार्यान्वयन गर्न आगामी वर्षको बजेट केन्द्रित हुनेछ।
२. सङ्घीय सरकार, प्रदेश सरकार, स्थानीय तह र निजी क्षेत्र समेतको सहयोग र सहभागितामा त्रिवेणी गाउँपालिकाको आर्थिक क्रियाकलाप तथा व्यावसायिक गतिविधिहरुमा विस्तार गरी पालिकाको अर्थतन्त्रलाई चलायमान गराइ समग्र पालिकाको विकास र समृद्धिमा टेवा पुऱ्याउने अवधारणाबाट बजेट निर्माण गरेको छु।

सभाध्यक्ष महोदय,

"स्वस्थ र समृद्ध त्रिवेणी गाउँपालिका, विकासमा हाम्रो प्रतिबद्धता" भन्ने मान्यतालाई आत्मसाथ गर्दै आगामी आर्थिक वर्षको कार्यदिशा स्पष्ट हुने गरी बजेटका सात उद्देश्य, सात प्राथमिकता र सात प्रमुख रणनीतिक क्षेत्र प्रस्तुत गर्ने अनुमति चाहन्छु।

बजेटका सात उद्देश्यहरू देहाय बमोजिम रहेका छन्:

- (क) तुलनात्मक लाभका क्षेत्रको पहिचान र विकास गरी पालिकाको उत्पादन, उत्पादकत्व र रोजगारी वृद्धिमार्फत आर्थिक वृद्धि गर्नु,
- (ख) तहगत सरकार विचको सहकार्य एवम् निजी क्षेत्र समेतको सहभागितामा पालिकाको अर्थतन्त्रको विकास र विस्तार गर्नु,
- (ग) साधन स्रोतको सन्तुलित र समन्यायिक तवरले परिचालन गरी आर्थिक असमानता र गरिबी न्यूनीकरणमा जोड दिनु,
- (घ) सामाजिक सशक्तीकरण, मूलप्रवाहीकरण तथा वितरणात्मक न्यायमार्फत् सामाजिक न्याय कायम गर्नु,
- (ङ) शिक्षा, स्वास्थ्य लगायत आधारभूत सेवामा गाउँपालिका बासीको समान, सरल र सुलभ पहुँच स्थापित गर्नु,
- (च) दिगो, गुणस्तरीय र वातावरणमैत्री भौतिक पूर्वाधारको विकास गर्नु,
- (छ) गाउँपालिकाबाट प्रवाह हुने सार्वजनिक सेवालाई प्रभावकारी तुल्याउनु।

बजेटका सात प्राथमिकताहरू देहाय बमोजिम तय गरेको छु:

- (क) शिक्षा, स्वास्थ्य लगायत सामाजिक क्षेत्रको विकास,
- (ख) स्वस्थ, सक्षम र संस्कारयुक्त मानव संसाधन विकास,
- (ग) उत्पादनशील र रोजगारमूलक क्षेत्रको विकास,
- (घ) तुलनात्मक लाभ भएका क्षेत्रको पहिचान, विकास र उपयोग,
- (ङ) उपयोगी, लाभदायक र प्रतिफलयुक्त क्षेत्रमा सरकारी लगानी प्रवाह,
- (च) संस्थागत सुशासन कायम र सेवा प्रवाहमा सुधार,
- (छ) कृषि, वन, उद्योग, पर्यटन र सूचना प्रविधिको विकास गरी रोजगारी सिर्जना ।

अब म बजेटका प्रमुख सात रणनीतिक क्षेत्र प्रस्तुत गर्दछु:

- (क) सार्वजनिक खर्चमा मितव्ययिता कार्यदक्षता र प्रभावकारीता बढाइ उपलब्धि र प्रतिफलसँग आवद्ध गर्ने,
- (ख) प्रशासनिक संरचनालाई चुस्त, प्रविधिमैत्री, उत्तरदायी र जनमुखी तुल्याउने,
- (ग) नवप्रवर्तन र उद्यमशीलता विकासमा जोड दिने,
- (घ) सम्भाव्य आन्तरिक स्रोतको पहिचान, प्रक्षेपण र परिचालन बढाउने,
- (ङ) स्रोत साधनको विनियोजनमा कुशलता र कार्यान्वयनमा दक्षता कायम गर्ने,
- (च) अनावश्यक र फजुल खर्च माथि कडाइका साथ नियन्त्रण गर्ने,
- (छ) प्रशासनिक संयन्त्रलाई नतिजामूलक तुल्याउन कार्यसम्पादनमा आधारित व्यवस्थापन प्रणाली अवलम्बन गर्ने ।

सभाध्यक्ष महोदय,

अब म गत आर्थिक वर्षका केही तथ्याङ्क सहित चालु आर्थिक वर्षको बजेट तथा कार्यक्रमको समीक्षा पेस गर्ने अनुमति चाहन्छु ।

१. ११९.१ बर्ग किलोमिटर क्षेत्रफल रहेको यस गाउँपालिकाको जनसङ्ख्या १२ औँ जनगणना अनुसार १६ हजार ६ सय २४ जना रहेको छ ।
२. त्रिवेणी गाउँपालिकाको गत वर्षको कुल बजेट ४२ करोड ९३ लाख विनियोजन भएकोमा २०८२ जेठ मसान्त सम्म सो विनियोजनको चालुतर्फ ६५.०६ प्रतिशत र पुँजीगततर्फ ४७.४६ प्रतिशत खर्च भई समग्रमा ५९.०७ प्रतिशत खर्च भएको छ ।
३. गाउँपालिकाको प्रत्येक वडामा सडक सुविधा पूर्णउने नीतिलाई कार्यान्वयन गरिएको छ । बाह्र महिना सञ्चालन हुने गरी त्यस्ता सडकहरूको स्तरोन्नति कार्य गरिएको छ ।
४. त्रिवेणी गाउँपालिकाका विभिन्न स्वास्थ्य संस्थाहरूमा कुल ७ हजार ३ सय ९२ जना नयाँ विरामीहरूको उपचार गरिएको छ । १३० पटक खोप क्लिनिक संचालन गरिएको छ । निशुल्क रेविज विरुद्धको खोप संचालन गरी ९० जनालाई सेवा प्रदान गरिएको छ । कान शिविरको सञ्चालन गरि ३४४ जनालाई सेवा प्रदान गरिएको छ ।
५. सुत्केरी हुन आउनेहरूलाई निशुल्क एम्बुलेन्स सेवा प्रदान गरिएको छ गर्भवती महिलाहरूलाई निशुल्क अल्ट्रासाउन्ड कार्यक्रम प्रदान गरिएको छ ।

६. कृषि विकास कार्यक्रम अन्तर्गत विउ उत्पादन आत्मनिर्भर कार्यक्रम, आकस्मिक बाली संरक्षण कार्यक्रम, उत्पादनमा आधारित अनुदान कार्यक्रम सम्पन्न गरिएको छ ।
७. पशु स्वास्थ्य शिविर कार्यक्रम अन्तर्गत १३ हजार ६ सय १२ पशुपन्छीलाई निशुल्क उपचार तथा औषधि वितरण गरिएको छ । कृषकको उत्पादन गाउँपालिकाको अनुदान कार्यक्रम अन्तर्गत रु ३ करोड २६ लाख ४३ हजार रकम बराबरको खसी निर्यात गरिएको छ ।
८. जेष्ठ नागरिक संरक्षण तथा प्रवर्द्धन सम्बन्धी बृहत कार्यक्रम संचालन गरि ९३८ जना जेष्ठ नागरिकको सम्मान, स्वास्थ्य परीक्षण, आँखा तथा कान सम्बन्धि शिविर सञ्चालन गरिएको छ । मिलिजुली आमा समुह भवन निर्माणको कार्य सम्पन्न भएको छ । नौमति बाजा सम्बन्धी क्षमता अभिवृद्धि तालिम सम्पन्न गरिएको छ ।
९. गाउँपालिकाको प्रशासकिय भवनको ८० प्रतिशत कार्य सम्पन्न भएको छ भने १० शैया अस्पतालको ६५ प्रतिशत कार्य भएको छ । स्वास्थ्य चौकी सिम्कको भवन निर्माण कार्य सम्पन्न भएको छ ।
१०. प्रधानमन्त्री तथा मुख्यमन्त्री रोजगार कार्यक्रम अन्तर्गत २१८ जनालाई रोजगारी प्रदान गरिएको छ । २३६५० मिटर गोरेटो बाटो निर्माण भएको छ । १४ वटा रिचार्ज पोखरी निर्माण भएका छन् । ४५ जना व्यक्तिलाई पुन श्रम स्वीकृत सेवा प्रदान गरिएको छ ।
११. गाउँपालिका गौरवका आयोजनाहरु अन्तर्गत लुहाम फलाबाड मखनटाकुरी सडक, कोलचौर खोला कोलचौर खज्जर अनरुद्र हुँदै दाड जोड्ने सडक स्तरोन्नति तथा ढोरचौर अकासी सडक ट्रयाक खोल्ने कार्य भैरहेको छ ।
१२. हाल सम्म सम्पन्न भएका खानेपानी आयोजनाहरु मध्येबाट कुल १ हजार ८ सय ३० वटा घरमा एक घर एक धारा हुने गरी खानेपानी संरचनाको विस्तार भएको छ ।
१३. खेतियोग्य जमिनहरुमा ९.२ किलोमिटर सिचाई सुविधा उपलब्ध गराइएको छ, जसबाट ५ हेक्टर क्षेत्रफल जमिनमा थप सिचाई सुविधा पुगेको छ, ।
१४. नयाँ सडक ट्रयाक ओपन गर्ने कार्य अन्तर्गत ३.२ किलोमिटर धुले सडक सुविधा पुगेको छ भने २४५ मिटर सडक ग्राभेल गरिएको छ ।
१५. सामुदायिक विद्यालयहरुका ३ वटा भवन निर्माण कार्य गरिएको छ भने आधारभुत स्वास्थ्य सेवा केन्द्र सिम्कको भवन निर्माण कार्य सम्पन्न भएको छ ।
१६. सामुदायिक विद्यालय तथा विभिन्न सार्वजनिक भवन समेत गरी जम्मा ५ वटाको घेरवार सम्पन्न भएको छ ।
१७. प्रधानमन्त्री तथा मुख्यमन्त्री रोजगार कार्यक्रम अन्तर्गत ३६० जनालाई रोजगारी प्रदान गरिएको छ । वैदेशिक रोजगारको लागि पुनः श्रम स्वीकृति प्रदान गर्ने कार्य सुचारु भई २० जना व्यक्तिलाई श्रम स्वीकृति प्रदान गरिएको छ ।

१८. स्वास्थ्य सेवालाई प्रभावकारी बनाउन त्रिवेणी स्वास्थ्य चौकीमा एम.वि.वि.एस. डाक्टर, औषधि उपकरण, ल्याव सामग्रीको व्यवस्था सहित विशेषज्ञ सेवा प्रदान गर्ने कार्य गरिएको छ ।

सभाध्यक्ष महोदय,

अब, म आर्थिक वर्ष २०८२/८३ को क्षेत्रगत कार्यक्रम तथा बजेट प्रस्तुत गर्ने अनुमति चाहन्छु ।

आर्थिक विकास :

१. उत्पादन र उत्पादकत्व वृद्धि गरी वास्तविक कृषक समक्ष अनुदान उपलब्ध गराउन कृषकको उत्पादन गाउँपालिकाको अनुदान कार्यक्रमको लागि आवश्यक बजेटको व्यवस्था गरेको छु । खसी बोकाको उत्पादनमा वृद्धि गर्न प्रति के जी रु २० का दरले प्रदान गर्दै आएको अनुदानलाई निरन्तरता प्रदान गरेको छु ।
२. पशुपन्छीको नस्ल सुधार, उत्पादकत्व वृद्धिको आधार भन्ने मूल नाराको साथ गाई, भैसी र बाख्रामा प्राकृतिक तथा कृत्रिम गर्भाधान मिशन कार्यक्रमको लागि आवश्यक बजेटको व्यवस्था गरेको छु ।
३. व्यवसायिक पशुपालक कृषकहरूलाई सम्मान तथा प्रोत्साहन गर्नको लागि गाउँपालिका अध्यक्ष उत्कृष्ट कृषक पुरस्कार कार्यक्रमका लागि आवश्यक बजेटको व्यवस्था गरेको छु ।
४. पशुपन्छीको उपचार तथा महामारीजन्य रोग नियन्त्रण गर्न अत्यावश्यक औषधि तथा खोप सेवा प्रदान गर्नको लागि अक्षरुपि १२ लाख बजेट विनियोजन गरेको छु ।
५. "त्रिवेणीको अठोट, पकेट क्षेत्रमा जोड " भन्ने नारा अनुरूप गाउँपालिकाले सम्भावित बालिका पकेट क्षेत्र निर्माण तथा विस्तारका लागि लिइएको नीति कार्यान्वयन गर्न आवश्यक बजेटको व्यवस्था गरेको छु ।
६. आयात घटाउन तथा उत्पादन बढाउनको लागि रैथानी बालीहरू विस्तार गर्न रैथाने बाली प्रवर्द्धन कार्यक्रमको लागि आवश्यक बजेटको व्यवस्था गरेको छु ।

७. कृषकहरुलाई व्यवसायिकरण गर्नको लागि यसअघि प्रदान गरिदै आएको टुक्रे अनुदान वितरण कार्यक्रमलाई परिमार्जित गरी कृषकको व्यवसायिक योजनाको आधारमा फलफुल प्रवर्द्धन कार्यक्रम सञ्चालन गरिनेछ, यसका लागि आवश्यक बजेटको व्यवस्था गरेको छु ।
८. माटो परीक्षण तथा उपचार, कृषि यान्त्रीकरण, मल विउमा अनुदान, सिचाई सुविधाको उपलब्धता, उत्पादन संकलन तथा बजारीकरण गर्न आवश्यक बजेटको प्रबन्ध गरेको छु ।
९. उद्यमशीलता मार्फत रोजगारी र उत्पादनमा वृद्धि गर्न मेडपा कार्यक्रम अन्तर्गत नयाँ र पुराना उद्यमिहरुको क्षमता विकास तालिम प्रदान गरिने साथै सामुदायिक विद्यालयका विद्यार्थीको पोसाक तयार गर्नको लागि उद्यमि तथा विद्यालयसँग समन्वयात्मक भूमिका निर्वाह गरि रोजगार प्रदान गर्न आवश्यक व्यवस्था गरेको छु ।
१०. सहकारीलाई क्रियाशील र सक्षम बनाउन उपयुक्त क्षमता विकास तालिमका लागि आवश्यक व्यवस्था मिलाएको छु ।
११. त्रिवेणी गाउँपालिकाको सदरमुकाममा रहेको त्रिवेणी तिर्थशालाधामका साथै गैरासल्ले, फलाबाड, सापमारा, शिद्धगुफा, गैरीकटेरी तथा रिखेबजारमा थप संरचना निर्माणका लागि आवश्यक बजेटको विनियोजन गरेको छु साथै उक्त स्थानका नागरिकहरुसँगको समन्वय तथा सहकार्यमा होमस्टे निर्माण गर्ने अभियानलाई निरन्तरता प्रदान गरेको छु ।
१२. आर्थिक विकास क्षेत्र अन्तर्गत माथि उल्लेखित आयोजना तथा कार्यक्रम सञ्चालन गर्न रु १ करोड ६२ लाख २० हजार बजेट विनियोजन गरेको छु ।

प्रधानमन्त्री तथा मुख्यमन्त्री रोजगार कार्यक्रम

१३. प्रधानमन्त्री रोजगार कार्यक्रम अन्तर्गत प्राप्त रकमलाई दिगो एवं प्रभावकारी बनाउन शत प्रतिशत साझेदारी गरिनेछ, जसका लागि आवश्यक बजेटको प्रबन्ध गरेको छु ।
१४. हिगौरेखोला कोलचौर भित्रिखोला बाँसटोल स्कुलतरा सिचाई कुलो निर्माण आयोजना वडा नं. १, ज्यामिरे खानेपानी निर्माण आयोजना वडा नं. २, काँरेबास चिसापानी सिचाई कुलो निर्माण आयोजना वडा नं. ३, लुहामखोला गैरामैने नियन्त्रणका लागि तटबन्धन निर्माण आयोजना वडा नं. ४, ढोरवाड लिफ्ट खानेपानी बिस्तार आयोजना वडा नं. ५, शारदा खोला लंकेनी खोलामा तटबन्धन निर्माण आयोजना वडा नं. ६ समेतको लागि रु ९० लाख बजेटको विनियोजन गरेको छु ।

सामाजिक विकास

शिक्षा, यूवा तथा खेलकुद

१५. सामुदायिक विद्यालयका भौतिक पूर्वाधारहरू भवन, शौचालय, पुस्तकालय, कम्प्युटर ल्याब, खेलकुद मैदान, विद्यालय घेरबार, रंगरोगन, बालमैत्री फर्निचर, विज्ञान प्रयोगशालाको निर्माण, मर्मत सम्भार, थप सामग्रीको व्यवस्था तथा स्तरोन्नतिको कार्यको लागि आवश्यक बजेटको व्यवस्था गरेको छु ।
१६. शिक्षालाई गुणस्तरीय, प्रतिस्पर्धी तथा व्यवहारिक बनाउन तथा विद्यार्थीसँग अनुभव आदानप्रदान गर्न, "अध्यक्षसँग विद्यार्थी कार्यक्रम" को लागि आवश्यक बजेटको व्यवस्था गरेको छु ।
१७. विद्यालय समायोजन तथा दरबन्दी मिलान सम्बन्धी कार्यविधिको आधारमा विद्यालयको नक्सांकन, दरबन्दी मिलान तथा विद्यालय समायोजनको कार्यलाई प्राथमिकता दिनको लागि आवश्यक व्यवस्था गरेको छु ।
१८. विद्यार्थी सङ्ख्याको अनुपातमा शिक्षक दरबन्दी व्यवस्थापन गर्नको लागि पालिकाबाट करारमा पदपुर्ति गरिएका स्वयंसेवक शिक्षकलाई निरन्तरता दिन आवश्यक बजेटको व्यवस्था गरेको छु ।
१९. विद्यार्थीहरूमा शैक्षिक ज्ञानको साथसाथै व्यवसायीक सिप र ज्ञान आर्जन गर्नको लागि " सिपमुलक दिन (शुक्रबार विशेष) कार्यक्रमको लागि आवश्यक व्यवस्था गरेको छु ।
२०. सामुदायिक विद्यालयहरूमा प्राथमिक उपचारको लागि तालिम तथा प्राथमिक उपचारको व्यवस्था मिलाएको छु ।
२१. कक्षा ८ देखि १० कक्षा सम्मका विद्यार्थीहरूलाई लक्षित गरी वृत्ति मार्गनिर्देशन कार्यक्रम सञ्चालनको लागि आवश्यक व्यवस्था मिलाएको छु ।
२२. सामुदायिक विद्यालयलाई सूचना प्रविधिमैत्री बनाउन साथै इ-हाजिरीलाई अनिवार्य गर्न आवश्यक बजेटको व्यवस्था मिलाएको छु ।

२३. सामुदायिक विद्यालयहरूको शिक्षण सिकाइमा प्रतिस्पर्धा अभिवृद्धि गर्न वर्ष उत्कृष्ट विद्यालय, विद्यार्थी, विद्यालय व्यवस्थापन समिति, शिक्षक अभिभावक समिति, कर्मचारी र अभिभावक घोषणा गरी प्रोत्साहन गर्न आवश्यक व्यवस्था मिलाएको छु ।
२४. सामुदायिक विद्यालयमा छात्राहरूलाई महिनावारी हुँदा कक्षा छाड्ने, विद्यालयमा अनुपस्थित हुने प्रवृत्तिलाई निरुत्साहित गर्न र छात्रा उपस्थिति दर बढाउन पालिकाले निःशुल्क सेनेटरी प्याड वितरण कार्यक्रमको लागि आवश्यक बजेटको व्यवस्था गरेको छु ।
२५. गाउँपालिका स्तरीय अध्यक्ष कप तथा राष्ट्रपति रनिङ शिल्ड प्रतियोगिता सञ्चालन गर्न आवश्यक बजेटको व्यवस्था मिलाएको छु ।
२६. त्रिवेणी अस्पताललाई स्तरोन्नति गर्दै गुणस्तरीय, सर्वसुलभ उपचारात्मक तथा निदानात्मक सेवा लगायत विशेषज्ञ उपचार प्रदान गर्न आवश्यक बजेटको व्यवस्था मिलाएको छु ।
२७. त्रिवेणी अस्पताल तथा स्वास्थ्य चौकीहरूलाई ३६५ दिन नै सञ्चालन गर्नको लागि आवश्यक बजेटको व्यवस्था मिलाएको छु ।
२८. त्रिवेणी अस्पताल तथा स्वास्थ्य चौकीको लागि आवश्यक औषधी खरिद, ल्याव सामग्री खरिद, रेविज खोप लगायतका विभिन्न खोपको व्यवस्था, ग्रामिण अल्ट्रासाउण्ड कार्यक्रमका लागि आवश्यक बजेटको व्यवस्था गरेको छु ।
२९. स्वास्थ्य संस्थाबाट रिफर गरिएका सुत्केरी तथा न्यून आर्थिक अवस्था भएका विपन्न नागरिकको लागि निशुल्क एम्बुलेन्स सेवाको व्यवस्था मिलाएको छु ।
३०. मातृ तथा नवजात शिशु कार्यक्रम मार्फत आमा सुरक्षा, गर्भवती उत्प्रेरणा सेवा, रक्तसंचार, न्यानो झोला, सुरक्षित निशुल्क गर्भपतन र नवजात शिशुको निशुल्क उपचारको लागि आवश्यक बजेटको व्यवस्था मिलाएको छु ।
३१. शारीरिक तथा मानसिक रूपमा अशक्त परिवार र संरक्षण नपाएका जेष्ठ नागरिकको निशुल्क उपचार, सडक नागरिकको उद्धारका लागि मानव सेवा आश्रमसँगको समन्वयमा उद्धार एवं पारिवारिक पुनर्मिलनका कार्यक्रम सञ्चालन गर्न आवश्यक प्रबन्ध मिलाएको छु ।
३२. एच.आई.भी एड्स रोगको प्रकोप दर घटाउन सम्बन्धित संस्था तथा जोखिम समूहसँग साझेदारीमा कार्यक्रम सञ्चालन गर्ने प्रबन्ध मिलाएको छु ।

३३. महिला स्वास्थ्य स्वयंसेविकाहरूका लागि पोसाक तथा यातायात खर्चको व्यवस्था मिलाएको छु ।
३४. खानेपानी आयोजनाहरूको निर्माण, मर्मत सम्भार गरी एक घर, एक धाराको माध्यमबाट सबै घरधुरीमा शुद्ध र गुणस्तरीय खानेपानी सेवा पुर्याउन आवश्यक बजेटको व्यवस्था गरेको छु ।
३५. भम्केजिउला श्रीचौर खानेपानी आयोजना वडा नं. ६ को लागि रु ५४ लाख बजेट विनियोजन गरेको छु ।
३६. मिसन रोजगारी कार्यक्रम अन्तर्गत त्रिवेणी गाउँपालिका भित्रका दलित, जनजाती, मुस्लिम, अपाङ्ग, बालबालिका तथा महिलाहरूका लागि सम्मान तथा आय आर्जनका सिपहरू उपलब्ध गराई आत्मनिर्भर गराउनको लागि आवश्यक प्रवन्ध मिलाएको छु ।
३७. परम्परागत बाजागाजा संरक्षण गर्न तथा महिला सशक्तिकरणलाई व्यवहारगत रूपमा कार्यान्वयन गर्नका लागि नौमति बाजा सम्बन्धी क्षमता विकास तालिमको लागि आवश्यक बजेटको व्यवस्था गरेको छु ।
३८. त्रिवेणी गाउँपालिका भित्र रहेका विभिन्न ऐतिहासिक तथा विशेष महत्वका स्थानहरूको अवलोकन र अनुसन्धान गरी पालिकाको मौलिकता तथा ऐतिहासिकता झल्काउने त्रिवेणी चिनारी पुस्तक प्रकाशन गरिनेछ ।
३९. बालमैत्री स्थानीय शासन घोषणा सम्बन्धी कार्यक्रम सञ्चालन गर्नको लागि आवश्यक बजेटको व्यवस्था गरेको छु ।
४०. सामाजिक विकास क्षेत्रका माथी उल्लेखित नीति तथा कार्यक्रम कार्यान्वयन गर्न अक्षरूपी १८ करोड ३७ लाख ८० हजार रुपैया बजेट विनियोजन गरेको छु ।

पूर्वाधार विकास

सडक, पुल, यातायात

४१. लुहाम ढोरचौर सडक स्तरोन्नति आयोजनाको लागि रु. १ करोड ४४ लाख रकम विनियोजन गरेको छु ।
४२. त्रिवेणी गाउँपालिकाको बहुउद्देश्यीय सभाहल निर्माण आयोजनाको लागि रु. ६० लाख बजेट विनियोजन गरेको छु ।
४३. वडा कार्यालय प्रशासकिय भवन निर्माण वडा नं. ३ को लागि रु. ५० लाख बजेट विनियोजन गरेको छु ।

४४. ढोरचौर आकासी मोटरबाटो निर्माण आयोजनाको लागि रु १५ लाख बजेट विनियोजन गरेको छु ।
४५. रिखेबजार खेलकुद मैदानमा पूर्वाधार निर्माणको लागी रु २० लाख बजेट विनियोजन गरेको छु ।
४६. सरस्वती मा. वि. सिम्क पूर्वाधार निर्माण आयोजनाको लागि रु.२० लाख बजेट विनियोजन गरेको छु ।
४७. काभ्रा स्वास्थ्य चौकी पूर्वाधार निर्माण आयोजनाका लागि रु १५ लाख बजेट विनियोजन गरेको छु ।
४८. त्रिवेणी गाउँपालिकाका विभिन्न स्थानहरुमा कृषि सडक, ग्रामिण सडक निर्माण गर्न तथा सडकको स्तरोन्नतिका लागि आवश्यक बजेटको व्यवस्था गरेको छु ।
४९. सामुदायिक विद्यालयहरुमा शैक्षिक वातावरण निर्माण गर्नको लागि वसाई व्यवस्थापन, कम्पाउण्ड, शौचालय तथा भवन निर्माण समेतका कार्यको लागि आवश्यक बजेटको व्यवस्था गरेको छु ।
५०. त्रिवेणी गाउँपालिका क्षेत्रको भौतिक विकासका लागि विभिन्न आयोजनाको संभाव्यता अध्ययन, विस्तृत परियोजना प्रतिवेदन तयार गरि प्रदेश तथा संघमा पठाउन योजना बैंकमा राख्ने व्यवस्था मिलाएको छु ।
५१. वर्षातको कारण विग्रेका सडकहरुको मर्मत सम्भार गर्नको लागी मेशिन खरिद तथा व्यवस्थापनमा रु १ करोड १० लाख बजेटको व्यवस्था गरेको छु ।
५२. त्रिवेणी गाउँपालिका अन्तर्गत (सल्लेखोला - बुझ्नेपाटी) वडा नं. ४ र ५ जोड्ने झोलुङ्गे पुलको निर्माण कार्य सम्पन्न गर्नको लागि आवश्यक बजेटको व्यवस्था गरेको छु ।
५३. त्रिवेणी गाउँपालिकामा नयाँ निर्माण हुने घरहरुलाई नक्सापासको मापदण्डभित्र ल्याउन, आवश्यक व्यवस्था मिलाइएको छ ।
५४. पूर्वाधार विकास अन्तर्गतका विभिन्न आयोजना कार्यान्वयन गर्नको लागि रु. ८ करोड ७४ लाख ३ हजार रकम विनियोजन गरेको छु ।

सूचना तथा सञ्चार प्रविधि

५५. शिक्षा, स्वास्थ्य, विकास निर्माण र सेवा प्रवाह लगायतका क्षेत्रमा सूचना प्रविधिको प्रयोगलाई व्यवस्थित बनाउन आवश्यक बजेटको व्यवस्था मिलाएको छु ।
५६. पालिकाबाट सञ्चालन हुने अनलाइन प्रणालीहरुबीच अन्तर आबद्धता कायम गरी सेवा उपलब्ध गराउन तथा सबै किसिमका गतिविधिहरु वेबसाइट, फेसबुक पेज तथा सूचना पाटी मार्फत सार्वजनिक गर्नको लागि आवश्यक व्यवस्था मिलाएको छु ।

उपभोक्ता हित संरक्षण

५७. त्रिवेणी गाउँपालिकाभित्र सञ्चालन हुने सबै किसिमका उद्योग, व्यापार, व्यवसायलाई कानून बमोजिम दर्ता गर्नको लागि आवश्यक प्रवन्ध मिलाएको छु ।
५८. उपभोग्य वस्तु वा सेवाको गुणस्तर परिमाण एवं मुल्यको अनियमितताबाट उपभोक्तालाई संरक्षण प्रदान गर्ने तथा स्वच्छ, प्रतिस्पर्धी र स्वस्थ बजार निर्माण गर्नको लागि बजार अनुगमनलाई तिव्रता दिइनेछ ।
५९. खाद्य स्वच्छता तथा सम्प्रभुतामा आम नागरिकको अधिकारको प्रत्याभुतिको लागि सरकारी तथा गैरसरकारी निकाय, सहकारी, टोल विकास समिति, विभिन्न फर्म, समुह सँगको समन्वय एवं सहकार्यमा जनचेतनामुलक कार्यक्रम सञ्चालनका लागि आवश्यक व्यवस्था मिलाएको छु ।

वन वातावरण तथा विपद् व्यवस्थापन

६०. "रुख रोपौं, वातावरण जोगाँउ " भन्ने अभियानका साथ सार्वजनिक जग्गा, सामुदायिक वन, नदी किनार, सरकारी कार्यालय परिसरमा वृक्षारोपण गर्नको लागि आवश्यक बजेटको व्यवस्था मिलाएको छु ।
६१. राप्ती राजमार्ग लगायतका अन्य सडकहरुमा हुन सक्ने सम्भावित दुर्घटना, आगलागी, बाढी पहिरो जस्ता विपद् जन्य घटनाहरुबाट पर्न सक्ने अधिकतम क्षतिलाई न्यूनीकरण गर्नको लागि त्रिवेणी गाउँपालिकामा आपतकालीन कार्य सञ्चालन केन्द्र स्थापना गरिनेछ । उक्त कार्य सञ्चालन केन्द्रलाई प्रभावकारी ढंगले सञ्चालनका लागि मानव शंसाधन तथा उपकरणको व्यवस्थापन गर्ने कार्यको लागि आवश्यक बजेटको व्यवस्था मिलाएको छु ।
६२. विपद् पूर्व तयारी खोज, उद्धार, राहत सामग्रीको पूर्व भण्डारण, बितरण र पुनस्थापनालाई प्रभावकारी बनाउनको लागि आवश्यक बजेटको व्यवस्था गरेको छु ।
६३. व्यवसायिक क्षेत्र, आवासीय भवनहरुको साथै वनमा लाग्ने आगलागी जन्य जोखिम न्यूनीकरणका लागि नीजि क्षेत्र, सामुदायिक वन उपभोक्ता समिति, टोल विकास समितिसँगको सहकार्यमा आवश्यक उपकरणहरुको जानकारी सहित सचेतनामुलक कार्यक्रमहरु सञ्चालन तथा प्रशारण गर्नको लागि व्यवस्था मिलाएको छु । वनमा लाग्ने आगलागी न्यूनीकरणका लागि सामुदायिक वन उपभोक्ता समितिहरु बीचमा प्रतिस्पर्धात्मक भावना विकास गरी आगलागी हुन नदिने वन समितिलाई प्रोत्साहन प्रदान गर्न आवश्यक बजेटको व्यवस्था मिलाएको छु ।
६४. वन वातावरण तथा विपद् व्यवस्थापन क्षेत्रमा माथि उल्लेखित कार्यक्रम कार्यान्वयन गर्नको लागि रु ११ लाख १५ हजार बजेटको प्रवन्ध मिलाएको छु ।

भूमि व्यवस्थापन

६५. त्रिवेणी गाउँपालिकाभित्र रहेका भुमिहीन दलित, भुमिहिन सुकुम्बासी र अव्यवस्थित बसोबासीको संकलित लगत अनुसार लालपूर्जा निर्माण र वितरण कार्यका लागि राष्ट्रिय भूमि आयोगसँगको समन्वयमा आवश्यक कार्य सञ्चालन गरिनेछ ।

६६. भु- उपयोग योजनाको प्रभावकारी रूपमा कार्यान्वयन गरिनेछ ।

सामाजिक सुरक्षा तथा पञ्जिकरण

६७. सबै वर्गका सामाजिक सुरक्षा प्राप्त गर्ने नागरिकहरुको सामाजिक सुरक्षा भत्तालाई बैकिङ्ग प्रणाली मार्फत व्यवस्थित गरिनेछ जसका लागि रु.७ करोड ५० लाख बजेटको व्यवस्था गरिएको छ ।

संस्थागत विकास तथा सुशासन

६८. गाउँपालिकामा सुशासन, पारदर्शीता, जवाफदेहिता अभिवृद्धिका लागि सार्वजनिक सुनुवाई, सामाजिक परीक्षण, लैङ्गिक उत्तरदायी परीक्षण तथा तेश्रो पक्ष मुल्याङ्कन लगायतका विविध विधिको अवलम्बन गरी सुशासन प्रवर्द्धन गर्ने व्यवस्था मिलाएको छ ।

६९. गाउँपालिकाद्वारा प्रवाह गरिने सार्वजनिक सेवालाई प्रभावकारी तथा सुशासनयुक्त बनाउन एकद्वार सेवा प्रणाली अवलम्बन गरिनेछ । जसका लागि टोकन सिस्टम सहितको पूर्वाधारको विकास गर्ने प्रवन्ध मिलाएको छ ।

७०. दण्ड पुरस्कार प्रणालीलाई प्रभावकारी बनाउनको लागि कर्मचारी आचारसंहिताको पुर्ण पालना गरे नगरेको मुल्यांकन गरी वार्षिक रूपमा सर्वोत्कृष्ट र उत्कृष्ट कर्मचारी छनौट गरी पुरस्कृत गरिनेछ ।

७१. जनप्रतिनिधि तथा कर्मचारीहरुको क्षमतामा अभिवृद्धि गरी सार्वजनिक सेवाको गुणस्तरमा सुधार गर्न आवश्यक बजेटको व्यवस्था गरेको छ ।

७२. प्रक्षेपित राजस्व अनुसार आन्तरिक आय संकलन गर्नको लागि राजस्व शाखाको संयोजकत्वमा घुम्टि टोली परिचालन गरिनेछ ।

७३. अन्तरपालिका सँग समन्वय तथा सहकार्य कायम गर्नको लागि छिमेकी पालिका सँगको समन्वयमा आयोजना तथा कार्यक्रम सञ्चालनको लागि आवश्यक बजेटको व्यवस्था गरेको छ ।

७४. सबै वडा कार्यालयमा गठन भएका मेलमिलाप केन्द्रहरूको माध्यमबाट मेलमिलाप हुने प्रकृतिका स्थानीय विवादहरू वडास्तरमै निरूपण गर्नको लागि वडा मेलमिलाप समितिलाई सक्रिय बनाइनेछ ।

सभाध्यक्ष महोदय,

अब, म माथि प्रस्तुत क्षेत्रगत नीति तथा कार्यक्रमहरू कार्यान्वयनका लागी बजेट विनियोजन तथा स्रोत व्यवस्थापनको अनुमान प्रस्तुत गर्दछु ।

१. आगामी आर्थिक वर्षमा प्रस्ताव गरिएका नीति, कार्यक्रम तथा आयोजनाहरू कार्यान्वयन गर्न ४५ करोड ८४ लाख ४१ हजार ५ सय ८४ रुपैया बजेट विनियोजन गरेको छु ।
२. आगामी आ.व. को लागि अनुमान गरिएको खर्च व्यहोर्ने स्रोत मध्ये आन्तरिक राजस्वबाट रु.५९ लाख ३ हजार, संघीय सरकारबाट प्राप्त वित्तिय समानीकरण अनुदान रु. ८ करोड १७ लाख, राजस्व बाँडफाँट वापत प्राप्त हुने रकम रु.८ करोड २३ लाख ३६ हजार ५ सय, सशर्त अनुदान चालु तर्फ रु. १५ करोड ३७ लाख, सशर्त अनुदान पुजिगत २ करोड १६ लाख, विशेष अनुदान रु ५४ लाख, समपुरक अनुदान तर्फ रु. ८६ लाख स्रोत परिचालन गरिनेछ । साथै प्रदेश सरकारबाट प्राप्त वित्तिय समानीकरण अनुदान रु.९८ लाख ५२ हजार, राजस्व बाँडफाँट वापत प्राप्त हुने रकम रु.१४ लाख ९५ हजार १ सय, सशर्त अनुदान चालु तर्फ रु.८ लाख ५० हजार र सशर्त अनुदान पुजिगत तर्फ १ करोड ३५ लाख साथै संघीय सरकारको सामाजिक सुरक्षा तर्फ रु ७ करोड ५० लाख स्रोत परिचालन गरिनेछ ।
३. अन्य संघ संस्थाबाट र प्रदेश सरकारबाट पछि प्राप्त हुने बजेटलाई प्राप्त भएपछि समावेश गरी बजेटको एकिकृत रुप तयार गरिनेछ

अन्तमा,

गाउँपालिकाको समग्र विकासमा सहयोग पुर्याउन यो बजेट तर्जुमामा सहयोग गर्नु हुने सबैमा हार्दिक सम्मान र आभार व्यक्त गर्दछु ।

धन्यवाद ।